



ORGANIZATION OF ERITREAN UNITY

ደምዳሚ አዋጅ

ቀዳማይ መስራቲ ጉባኤ ውድብ ሓድነት ኤርትራውያን (ውሓኤ)

ጉባኤ ውድብ ሓድነት ኤርትራውያን ኣብ ትሕቲ “ክብርና ክምለስ ሓቢርና ንቃለስ” ዝብል መሪሕ ጭርሖ እዩ ተኸይዱ። ካብ መጀመርታ ካልኣይ መንፍቕ 2020 ጀሚረን ሰለስተ (3) ኣሓት ውድባት (ሓድነት ኤርትራውያን ንፍትሒ፣ ውድብ ሓድነት ንዲሞክራሲያዊ ለውጢ፣ ግንባር ሃገራዊ ድሕነት ኤርትራ- (ሕድሪ)፣ ናይ ዘተ መስርሕ ከካይዳ ድሕሪ ምጽናሕ፣ ኣብ 28 ለካቲት 2021 ድማ ናይ ምትሕንፋጽ ስነ-ስርዓት ብምክያድ ውድብ ሓድነት ኤርትራውያን (ውሓኤ) ከም ዘቐመጠ ዝከከር እዩ። ድሕሪ ናይ ምትሕንፋጽ ስነ-ስርዓት መስርሕ ምክያድ፣ ውሓኤ ቀዳማይ ጉባኤ ንምስልጣል ክሰርሕ ጸኒሑ። እነሆ ድማ ካብ ዕለት 12 ክሳብ 16 ሕዳር 2021 ቀዳማይ ጉባኤኡ ከም ዘቃንዐ ንህዝቢ ኤርትራ ክበሰር በቂዑ’ሎ።

ጉባኤ ውድብ ሓድነት ኤርትራውያን (ውሓኤ) ኣብ ዝካየደሉ ዘሎ እዋን፣ ሃገርና ኤርትራ ብሰንኪ ናይ ጥፍኣት ፖሊሲ ህግደፍ ኣብ ኩሉ መዳያት ማለት ኣብ ፖለቲካዊ፣ ቊጠባዊ፣ ማሕበራዊ፣ ወዘተ ኣብ ኣዝዩ ኣሰካፊ ዝኾነ ኩነታት ምህላዎ፣ ውሽጣዊ ናይ ጥፍኣት ፖሊሲ ህግደፍ ዝፈጠሮ ከኣ ምስ ኩለን ጎረባብቲ ሃገራት ኣብ ደማዊ ዝኾነ ውግኣት ምጽንሑን ምህላወን፣ ብዘባዊ ደረጃ ድማ ቀርኒ ኣፍሪቃ ኮነ ዘባ ቀይሕ ባሕሪ፣ ዓለም ብዓለሙ ኣቓልቦ ስሕበት ዝፈጠረ ኣብ ኣዝዩ ተኣፋፊ ዝኾነ ግርጭታት ተሸሚሙ ኣብ ዘለዉሉ፣ ብዓለም ደረጃ ድማ ብፍላይ ወራር ኮረና ቫይረስ ይኹን ብከላ ክለማ እንዳኸፍኤ ኣብ ዝኸደሉ ዘሎ እዋናት ኢና እንርከብ ዘለና።

ዝኸበርካ ህዝቢ ኤርትራ!!

ስርዓት ህግደፍ ንኣተሓሕዛ ዶባዊ ግዝኣት ሃገር ኮነ፣ ህዝቢ ቕዋም ሃገሩ ተኪሉ ብግቡእ መራሕቱ ዝመርጸሉን ብሕጊ ዝምርሓሉን ኣገባባት ንኺይህሉ ምዕንቃፋ ጥራሕ ከይኣክል፣ ንህዝቢ ኣርዲዱ፣ ኣጥሚዩ፣ ኣደንቁሩ፣ ዝረግጽ፣ ንኹሉ ገባቲ ዝኾነ ጉጅለ ስለ ዝኾነ ህዝብና ናብ ስደት ከም ዘማዕዱ ብምግባር፣ ሃገሩ ገዲፉ ንኸስደድ መሰረታዊ ጠንቂ ኩይኑ ኣሎ። ብኣጠቓላሊ ህግደፍ ልዑላውነት ሃገራ ኤርትራ ኣብ ሓደጋ ኣውዲቕዎ ይርከብ። ኣብ ፖለቲካዊ መዳይ’ውን ምስ እንዕዘብ፣ ፖለቲካዊ መስርሕ ንህዝቢ ብሰላም ንኸነበር መሳርሒ ምኻኑ ነጺጉ፣ ገባቲ ጉጅለ ህግደፍ ነጻ ፖለቲካዊ ንጥፊታትን ስራሓትን

ምስልሳል ከም ገበን ቁጺርዎ ይርከብ። ጸረ ፖለቲካዊ ብዙሕነት ፖሊሲኡ ንምርግጽ ከኣ ንቋንቋውን ባህላውን ናይ እምነታት ፍልልያትን ወዘተ ንህዝቢ ንምብትታን ከም መሳርሒኡ እንዳተጠቐመሉ ይርከብ። ብተወሳኺ ኩሎም ዓይነታት መሰላት፡ ሰብአዊ፡ ሲቪላዊ፡ ፖለቲካዊ፡ ቊጠባዊ፡ ማሕበራውን ባህላውን መሰላት ዜጋታት ብዘይ ንሕስያ ብዘይ ሕጊ ዝኣስርን፣ ብዘይ ሕጋዊ መስርሕ ንኤርትራውያን ዜጋታት ኣብ ቤት ማእሰርቲ ከም ዝበልዩ ብምግባሩ ጥራሕ ዘይኮነስ፣ ክሳብ'ውን ምስዋርን ምቕታልን ደረጃ ዝኸይድ ውጥዝ ስራሓት የካይድ ኣሎ። ወሲኹ ከኣ ሕሉፍ ሐሊፉ ህግደፍ ህዝቢ ዘይፈልጦም ስምምዓትን ወዕላትን ይገብር ኣሎ። እዚ ድማ ዓለም ምሉእ ዝፈልጦ ሓቂ እዩ።

ኣብ ቊጠባ ሃገር እንተተመልከትና'ውን ስርዓት ህግደፍ ኩሎም መሰረታውያን ኣዕኑድ ሃገር ቊጠባዊ (መሬት፡ ናይ ሰብ ጸጋታት፡ ከምኡ'ን ገንዘብ) ገቢትዎ ይርከብ። ብስም ሃገራዊ ኣገልግሎት ዝፍለጥ “መደብ ወፍሪ ባርነት” ወግዓዊ ምምሕዳር ቁጺሩ፣ ጉልበት መንእሰያት ብምምዝማዝ፣ ነቶም ዝጸንሑ ትካላት ቊጠባ ሃገር ድሕሪ ምፍራስ፣ መራሕ ጭፍራ ህግደፍ “ኣብ'ዚ ዓዲ ካብ ኢድካ ናብ ኣፍካ ስለ ዝኸነ ቊጠባ ዝበሃል ኣሎ ድዩ? ኣብይ ኣለው'ቶም ፋብሪካታት፡ ሉል ናይ ባጽዕ፡ ዓሰብ ወዘተ ኣብይ ኣሎ?” ኢሉ ምብጫውን ህዝቢ ተረባሒ ሃገራዊ ሃብቱ ንኸይከውን ብመደብ ኮነ ኢሉ ድሕሪ ምስራሕ፣ ናብ ኣደዳ ስደትን ጥማትን ሕሰምን መቐዘፍትን ከም ዝሳጣሕ ገይርዎ'ሎ።

“ኣድቂቂካ ዝመተርካዮን ኣርቂቕካ ዝመኸርካዮን እቲ ኣይሓንቕ እቲ ኣይሓምቕ” ዝብል ምስላ ኣበው መሰረት ብምግባር ጉባኤ ውሓኤ ኣብ ማሕበራዊ ጉዳይ እንተኸነ'ውን ብዕቱብ ዘትዩሉን ተማኺርሉ'ዩ። ህግደፍ ናይ ትምህርቲ ፖሊሲኡ መንገዲ ድንቁርና ዝሓዘ ብምዃኑ፣ ኣብ ኩሎም ኣብያተ-ትምህርትታት ወተሃደራዊ ምምሕዳር ብምትእታው፣ ናይ ራዕድን ሽቦራን ስራሓቱ ከም ቀንዲ መለለዩ ክብርታት ምምሕዳር ሃገር ከም ዝኸነ ገይርዎም ይርከብ። ብተወሳኺ ህግደፍ ቀንዲ ጸረ-ህላዌ ስድራ-ቤት እዩ። እታ መሰረት ሓዲ ሕብረተ-ሰብ ዝኸነት ስድራ-ቤት ንምብትታና'ውን ብመደብ ሰራሕሉ እዩ። ማሕበራዊ ዝምድናታትን ብዙሕነት ህዝብናን ዝኣሳስሩ ኣፍትልቲ'ውን እንተኾነ ከም ዝበታተኹ ገይሩ እዩ። ንህዝባዊ ኣገልግሎት ትሕተ-ቅርጻ ይትረፍዶ ሓዲስቲ ክሃንጽ ዝነበረ'ውን ኣብ ቅድሚ ዓይኑ እንዳዓነወ ከሎ፣ ኮነ ኢሉ ስቑኢ ኢሉ ክዕዘበ ይርእ ኣሎ። ብካልእ ወገን ድማ ህዝቢ ሃገሩ ገዲፉ ንኸስደድ ጠንቂ ኮይኑ ይርከብ። ብሕጽር ዝበለ ገባቲ ስርዓት ህግደፍ ኣብ ልዑላውነት ሃገርን ህዝብን፣ ቅዋም ሃገርን ሕግን ሕጋውነትን፣ ኣብ ቊጠባውን ማሕበራውን ጉዳያት ዝምልከቱ፣ ብመደብ ጸረ-ህልውና ሃገር ምዃኑ ስለ ዘረጋግጸ፣ ውድብ ሓድነት ኤርትራውያን (ውሓኤ) ነዚ ኩሉ ኣብ ጸብጻብ ብምእታው፣ ስርዓት ህግደፍ ብተግባር ጸረ-ልዑላውነት ሃገርን ንህልውና ሕብረተሰብ ኤርትራ ብተግባር ኣብ ሓዲጋ ዘውድቕ ዘሎን ኣካል ብምዃኑን፣ ሓዳሽ ሃገር ብዘይ ቅዋም ከም ትከውን ዝሰርሐን ዝሰርሕ ዘሎን ምዃኑ፣ ኣብ ጸብጻብ ብምውሳድ ጉጅለ ህግደፍ ከም መንግስቲ ሕጋውነት ዘልብስ ቁመና ዘይብሉ ውልቀ-መላኺ ምዃኑ ጉባኤ ገምጊሙ።

ዝኸበርኩም ኣብ ደምበ ፍትሒ ዘለኹም ተቓለስቲ!

ጉባኤ ውድብ ሓድነት ኤርትራውያን (ውሓኤ) ኣትኩሩ ዝዘተየሉ ካልእ ዛዕባ፣ ጉዳይ ደምበ ፍትሒ ዝምልከት'ዩ። ኣብዚ እዋን'ዚ ፍትሕን ዲሞክራሲን ንምርግጽ ዝቃለስ ደምበ ተቋውሞ ዘለዎ ኣተሃላልዎ ብዕቱብ ገምጊሙ። ካብዚ ገምጋም'ዚ ብምንቃል ከኣ፣ ህዝብናን ሃገርናን ኣብ ፈጺሙ ዘይተደላዩ ኩነታት

ወዲቹ ከይተርፍ ብምሕሳብ፣ ብውሕሉል ኣገባብ ክንገጥሞ ዝግብኣና መድረኽ ዝጠልቦም ሓቂታት ከይኖሩ ኣለዉ። ገለ ካብቶም ብሓባር ክንሰርሖም ዝግብኣና፣ ኣብ ክንዲ ደቀቕቲ ጉዳያት እንርኢ፣ ናብቲ ቀንዲ ዝዓበየ ስእሊ ብምርኣይ፣ ናይ ቀዳማነትና ቀዳማይ ህግደፍ ከም ቀዳማይ ጸላኢ ርኢኻ ምእላይ ክኸውን ጉባኤ ይጽውዕ። ጉባኤ ወሲኹ ዝተወደበ ስራሕ ጥራሕ ከም ዘወውት ብምእማን፣ ኣብ ደምበ ፍትሒ ዘለዉ ኤርትራውያን ንሱብኣዊ መሰላትን ሃገራዊ ረብሓታትን ብሓባር ብዝተወደበ መልክዑ ክቃለሱን ክምክቱን ከም ዘለዎም፣ ኩለን ተቋምታ ውድባትን በርገሳዊ ማሕበራትን ህዝባዊ ምንቅስቃሳትን ከኣ ንጽባሕ ኣብ መጻኢት ኤርትራ ሕማም ድሓር ክፈጥር ብዘይክእል ኣገባብ መደብ ብምውጻእ ክቃለሳ፣ ጉባኤ ውሓኤ ተማሕጺኑ። ነዚ እንዳዓበየ ክመጽእ ዝጸንሐ ብናህሪ ዝኸይድ ዘሎ ሓያል ማዕበል ናይ ህዝቢ ምንቅስቃስ ምሕጋዝን ቅኑዕ መኣዝን ናይ ቃልሲ ከም ዝሕዝ ብምግባር ተቋሙና ናብ'ቲ ቀንዲ ቀዳማይ ጸላኢና ከም ዘቕንዕ ምቅላስ፣ መድረኽ ዝጠልቦ ምዃኑ ኣረጋጊጹ። ኣብ ኤርትራ ዘሎ ወተሃደራዊ ምምሕዳር ናይ ውሽጡ ወጥርን ቅልውላውን ካብ መጠን ንላዕሊ ገንፊሉ፣ ስለ ዘሎ ኣብ ዝኸነ ሰዓት ተተኩሱ ክበታተን ይኸእል እዩ። በዚ ዝፍጠር ናይ ኣመራርሓ ባዶነት ንህዝቢ ማእከሉ ብዝገበረ ውደባ ክትካእ ከም ዘለዎ ጉባኤ ርእዩ ። ንናይ ጽባሕ ውሕስነት ሓድነትን፣ ንናይ ሎሚ መሰረት ዓወትና ምንጻፍ ባይታ ዝኸውን፣ ነቲ ክህሉ ዝኸእል ፍልልያት ብምጽባብ ተጠራኒፉ፣ ሓባራዊ ገምጋምን ሚዛንን ብሓባር ብምግባር፣ ብሓደ ድምጽን ህርመትን ምስራሕ ከም ዘድሊ ከኣ ኣረጋጊጹ።

ክቡር ህዝቢ ኤርትራ!

ጉባኤ ውሓኤ ኣዕኑድ ሰላምን ርግኣትን ዲሞክራሲን ብደረጃ ዘባናን ዓለምናን ኣመልኪቱ ብሓፈሻ ተዛትዩ። ሰላም ብዘይካ ነቶም ውሑዳት ኣብ ሰላም ክነብሩ ዘይመርጹን ዘይደልዩን ኣካላት፣ ንኸልኡት ኩሎም ኣህዛብ ዓቢ ረብሓ ከም ዘለዎ ንምንም ብሩህ ዝኸነ ጉዳይ እዩ። ስለ ዝኸነ ከኣ ውሓኤ ከም ሓደ ንህዝቢ ጠቕምን ረብሓን ኢሉ ዝቃለሰ ውድብ መጠን ኣብ'ዞም ዝሰዕቡ ጉዳያት እምነቱ ብንጹር ኣቐሚጡ ኣሎ። መሰረት ዲሞክራሲ፣ ፍትሕን ሰናይ ምምሕዳርን ሕግን እዮም። ስለ'ዚ ሓንቲ ሃገር ህዝባ ብሰላም ንኸነብር ንህዝባ ዝጥርንፍን ዘመሓድርን ሕግታት ስለ ዘለዎ፣ ብሕጊ ጠሚራ ብግቡእ ከተመሓድር ግድድቲ እዩ። ብተመሳሳሊ መልክዑ፣ ከም'ቲ ንናይ ሓንቲ ሃገር ህዝቢ ዝጠምር ሕግታት ዘለዎ፣ እተን ዜጋታተን ሒዘን ዘለዎ ሃገራት ብወገን ብሰላም ክነብሩ ዝጠምረን ኣህጉራዊ ሕግታት ዝበሃል ኣለወን። ውሓኤ ነዚ ተረዲኡ ንዓለም ለኻዊ ሕግታትን ናይ ጐረባብቲ ሕጋዊ ልዑላውነትን ክኸብር ዘይዕጸፍ እምነት ኣለዎ። ምስ ጐረባብቲ ሃገራት ኩነ ምስ ካልኣት ሃገራት ነዚ መሰረት ዝገበረ ዝምድና ክንገብር ዝማነት ውድብ'ዩ። ውሓኤ ምስ ዝዳወባና ጐረባብቲ ሃገራት ኣብ ሕድ-ሕድ ማዕርነታዊ ልዑላውነትን ግዝኣታዊ ሓድነትን ምክብባር ዝሰረተ፣ ንነጻዊ ወተሃደራዊ ዲፕሎማሲ ህግደፍ፣ ብሓባራዊ ረብሓ ዘረጋግጽ ሰላማዊ ዲፕሎማሲያዊ ዝምድና ብምትካእ፣ ርግኣትን ቅሳነትን ዝፈጥር ምሕዝነት ብምምድማድ ብሓባር ክሰርሕን፣ ኣብ ዉሽጣዊ ጉዳያት ናይ ጐረባብቲ ሃገራት ጣልቃ ዘይምእታው ዝብል ኣህጉራዊ ሕጊ ምቕባልን ምክባርን ዝኣምን ውድብ'ዩ። ኣብ ዞና ቀርኒ ኣፍሪቃን ቀይሕ ባሕርን ሰላም፣ ርግኣት፣ ቅሳነት፣ ድሕነት፣ ነጊሱ፣ ሓባራዊ ቊጠባዊ ዕብየትን ልምዓትን ንምርግጋጽ ከይተሓለለ ክቃለስ ምዃኑ በዚ ኣጋጣሚ የረጋግጽ።

ብፍላይ ኣብ ጐረቤት ሃገር ኢትዮጵያ ዘሎ ኩነታት ምስ እንርኢ፣ ኣብ መንጎ ህግደፍ ኤርትራን ናይ ኢህወደግ (EPRDF) ኢትዮጵያን ዝነበረ ንኣስታት 20 ዓመታት ዝኸደ ኣይሰላም-ኣይውግእ ኩነታት የኸትም ድኣምበር፣ ኣብ መንጎ ህግደፍ ኤርትራን ብልጽግና ኢትዮጵያን ዝተገበረ ውዑል ይኹን ስምምዕ ንህዝቢ ኤርትራ ኣርሒቐ ዘግለለ ማንም ዘይፈልጦ ወዕላት ተገይሩ ኣሎ። እቲ ዝተገበረ ናይ ሰላም መስርሕ ብቐንዱ ቅኑዕ ኣገባብ ዝሓዘ ኣይነበረን ኣይኮነን'ውን። ብቐንዱ እቶም ነቲ ኣባኢሱ ዝተባህለ ናይ

ዶብ ሕቶን ጉዳይ አፈታትሐኡን ሒዞም ዝነበሩ አካላት ሕቡራት ሃገራት፣ ሕብረት አፍሪቃ ...ወዘተ ይኹኑ'ምበር፣ ንዕኡም ዘግለለ ምክንያት ግን ዘይንጹር ምዃኑ ጉባኤ አስተውሊሎ'ዩ። እዚ ስምምዕ'ዚ መንቀሊኡ ቅንዕና ዘይብሉን ረብሓን ሃንቀውታን ህዝብና ዘየርዩ፣ ንልዑላውነት ሃገርና ዝዳፈርን ዝጸባእን ስለ ዝኹን ብትሪ ንጹግ እዩ። ንምግጣሙ ድማ ኣሎ ዝበሃል ሃገራዊ ዓቕምን ክእለት ሓይሊን ጠሚርካ ምቅላስ ምርጫ ዘይብሉ ሓላፍነት ዘሰክም ምዃኑ ጉባኤ ውሓኤ ይግንዘብ። እዚ ከም'ዚ ይኹን እምበር ህግደፍ ካብ ህዝቢ ኤርትራ ተሓቢኡ ምስ ስርዓት ኢትዮጵያ ዝገበሮ ስምምዕ ብዙሕ ጉዳያት ሒዞ መጺኡ ኣሎ። ህግደፍ ሃገራዊ ሓላፍነት ዝበሃል ስለ ዘይፈልጥን ስለ ዘይስምዖን ህዝቢ ኤርትራ ኣብ ዘይፈልጦ ዘይደልዩን ዘይረብሓሉን፣ ኣብ ውሽጣዊ ውግእ ኢትዮጵያ ኣጥሒልዎ ይርከብ። ከም ውጽኢቱ፡-

- ብዓለም ደረጃ ውጉዝ ዝኹን ናይ ወራር ወፍሪ ፈጸሙ ከም ዘሎ ዓለም ዝምስከሮ ሓቂ ብምዃኑ፣
- ሕጊ ስለ ዘይብሉን ስለ ዘይፈልጥን ከኣ ኣብ'ቲ ውግእ ተሳቲፉ ናይ ውግእ ገበን ኣብ ምፍጻም ተራ ከም ዝነበሮ ብብሩህ ጥርጦር ምዃኑ ብምግንዛብ፣
- ኣብ ልዕሊ ሰላማዊ ሲቪላዊ ህዝቢ ኩሉ መልክዓት በደል ምውራድ፣ ኣብ ናይ ሲቪል ኣገልግሎት እምበር ንወተሃደራዊ ኣገልግሎት ዘይውዕሉ ልምዓታዊ ትካላት ኣብ ምዕናው ኢድ ከም ዘለዎ ኣብ ልዑል ጥርጠራ ኣትዩ ብምህላዉ፣
- ኣብ ኮነ ኢልካ ብመደብ ኣብ ዘይምልከቶ ውግእ ሕድሕድ ኢትዮጵያ ብምእታዉ፣
- ኣብ ትሕቲ ዑቕጣ ሕቡራት ሃገራት ዓለም (UNHCR) ዝነበሩ ስደተኛታት ዜጋታትና ናይ ምጭዋይን ምስዋርን ገበን ብምፍጻሙ፣

ነዚ ዝተባህለ ውግእ ብሓላፍነት ዝመርሑ መጽናዕቲ ተገይሩ ሓላፍነት ክስከሙን ኣብ መጋብኣዎ ቀሪቦም ብሕጊ ክሕተቱ ውሓኤ ይጽውዕ።

ጉባኤ ውሓኤ ንዝቐረበሉ ናይ ጉባኤ ኣሰናዳእዊት ሽማግሌ ጸብጸብ ምስ ሰምዐ፣ ንጉባኤ እትመርሕ ሰክረታርያ ጉባኤ ብምምራጽ መስርሕ ጉባኤኡ ጀመረ። ናይ ማእከላይ ባይቶ ጸብጸብ ብዝግባእ ተመያይጡ ድሕሪ ምጽዳቕ፣ ቀጺሉ ኩሎም ሰነዳት ጉባኤ ብዝግባእ ድሕሪ ምምይያጥ ኣጽዲቑ። ኣብ መወዳእታ ጉባኤ ውሓኤ ንዝመጽእ ሰለስተ ዓመታት ዝመርሕ ዕስራን ሓደን (21) ቀወምቲ ኣርባዕተ (4) ተካእቲ መሪሕነት ብስቱርን ዲሞክራሲያውን ኣገባብ ማእከላይ ባይቶ መሪጹ ጉባኤ ዕማሙ ዛዚሙ።

ክብርና ክምለስ ሓቢርና ንቃለስ!!!



ቀዳማይ መስራቲ ጉባኤ ውሓኤ 16 ሕዳር 2021